

# جناب مختار عباس نقوی نے نئی دہلی - وائی اڈے سے 300 عازمین حج کے پہلے جتھے کو رخصت کیا

Posted On: 24 JUL 2017 3:35PM by PIB Delhi

نئی دہلی - 24 جولائی۔ اقلیتی امور (آزادانہ چارج) اور پارلیمانی امور کے وزیر مملکت جناب مختار عباس نقوی نے آج صبح نئی دہلی ہوائی اڈے سے 300 عازمین حج کے پہلے جتھے کو ملک کی سلامتی اور خوشحالی کی دعاؤں کے ساتھ روانہ کیا۔

جناب نقوی نے عازمین حج کو مبارکباد پیش کرتے ہوئے ان کے سفر حج کیلئے اپنی جانب سے نیک تمنائیں پیش کیں۔ جناب نقوی نے کہا کہ اقلیتی امور کی وزارت نے، حج کمیٹی آف انڈیا اور دیگر ایجنسیوں کے تعاون اور اشتراک سے حج 2017 کے لئے تیاریاں بروقت مکمل کر لی تھیں تاکہ سفر حج کو زیادہ سے زیادہ آسان بنایا جاسکے۔

جناب نقوی نے کہا کہ جلد ہی 2018 کی نئی حج پالیسی کو حتمی شکل دی جائے گی اور آئندہ برس حج، اسی نئی پالیسی کے مطابق منعقد ہوگا۔ اس سلسلے میں تشکیل دی گئی ایک اعلیٰ سطحی کمیٹی جلد ہی اپنی رپورٹ پیش کرے گی۔ نئی حج پالیسی کا مقصد یہ ہے کہ حج کے تمام تر عمل کو شفاف اور آسان بنایا جائے۔ جناب نقوی نے کہا کہ سمندر کے راستے عازمین حج کو سفر حج پر بھیجنے کے متبادل کا احیاء بھی، نئی حج پالیسی کا ایک حصہ ہے۔ سمندر کے راستے عازمین حج کو، روانہ کرنے سے سفر حج پر آنے والے اخراجات، ہوائی سفر کے مقابلے میں، تقریباً نصف کے برابر رہ جائیں گے۔ یہ قدم ایک انقلابی قدم ہوگا اور غرباء اور عازمین حج کے حق میں لیا گیا فیصلہ ہوگا۔ ممبئی سے جدہ کے درمیان پانی کے راستے عازمین حج کے آنے جانے کا سلسلہ 1995 سے موقوف کر دیا گیا تھا۔

جناب نقوی نے کہا کہ بحری جہازوں کے ذریعے عازمین حج کے سفر کا ایک فائدہ یہ ہوگا کہ ان دنوں جو جہاز دستیاب ہیں وہ جدید نوعیت کے ہیں اور ایک وقت میں چار ہزار سے پانچ ہزار افراد کو لے جاسکیں گے۔ یہ بحری جہاز ممبئی اور جدہ کے درمیان دو تین دنوں میں 2300 نوٹیکل میل کا فاصلہ طے کر سکتے ہیں۔ اس سے قبل کے پرانی ساخت کے جہاز اتنی دوری طے کرنے میں بارہ سے پندرہ دن کا وقت لیا کرتے تھے۔

سعودی عرب نے بھارت کا سالانہ حج کوٹے میں، اس سال، 34005 افراد کی گنجائش کا اضافہ کیا ہے۔ سعودی عرب کی حکومت کی جانب سے بھارت کے حج کوٹے میں خاطر خواہ اضافے کے بعد، مجموعی طور پر 1,70,025 افراد اس سال بھارت سے عازمین حج کے طور پر جائیں گے جن میں سے 125025 عازمین حج، حج کمیٹی آف انڈیا کے توسط سے سفر حج پر جائیں گے اور 45000 افراد نجی ٹور آپریٹروں کے توسط سے 21 روانگی مقامات سے عازم سفر ہوں گے۔ 1628 عازمین حج دہلی سے روانہ ہوں گے، مجموعی طور پر 6600 افراد دہلی روانگی مقام سے جائیں گے جن میں ہریانہ، اتر پردیش، اترکھنڈ، پنجاب، ہماچل پردیش اور چنڈی گڑھ کے عازمین حج شامل ہیں۔

دہلی کے علاوہ سعودی عرب کے لئے سفر حج پر جانے والے عازمین حج گوا، گواہٹی، لکھنؤ، منگلور، وارانسی، سری نگر اور کولکاتا سے بھی آج روانہ ہو رہے ہیں۔ حج کی پروازیں گوا (27 جولائی)، رانچی، کولکاتا، بھوپال اور بنگلور (08 اگست)، ناگپور (10 اگست)، احمد آباد، اورنگ آباد، چنئی، کوچین اور جئے پور (13 اگست) اور اندور اور حیدر آباد (14 اگست) کو روانہ ہوں گے۔

21 روانگی مقامات میں دہلی، ممبئی، گوا، گواہٹی، لکھنؤ، منگلور، وارانسی، سری نگر، کولکاتا، گوا، بھوپال، بنگلور، ناگپور، احمد آباد، اورنگ آباد، چنئی، کوچین، جئے پور، اندور اور حیدر آباد کے نام شامل ہیں۔

مجموعی طور پر احمد آباد سے 10958 عازمین حج، کوچین سے 11657 عازمین حج، لکھنؤ سے 12380 عازمین حج، ممبئی سے 5605 عازمین حج، اورنگ آباد سے 2729 عازمین حج، بنگلور سے 4641 عازمین حج، چنئی سے 3370 عازمین حج، گواہٹی سے 4483 عازمین حج، حیدر آباد سے 6273 عازمین حج، جے پور سے 4777 عازمین حج، کولکاتا سے 10348 عازمین حج، ناگپور سے 2187 عازمین حج، رانچی سے 3159 عازمین حج اس سال سفر حج پر جارہے ہیں۔

م ن - ع -

24-07-2017

U-3442

